

రాత్రి యెనిమిదిగంట లైంది. రాఘవరావు భోజనంచేసి కొంచెముసేపు అటూయిటూ పికారుచేసి వ్రాతబల్లముందు కూర్చొని యేదో వ్రాయటం ఆరంభించాడు. ఇంతలో రాజేశ్వరి వంటయింటి పనులన్నీ సర్దుకొని పిల్లకు పాలుపట్టే సీసా, గిన్నెలు, చెంచా, వేడినీళ్లూ అన్నీ సరిచూచుకుంటూ, చప్పున జ్ఞాపకంవచ్చి “యేమండీ! రబ్బరుపీక తెచ్చారా? పొద్దున్నే చెప్పితివే! ఇప్పుడు బిడ్డలేస్తే పాలుపట్టే దెట్లా? మధ్యాహ్నమే ఆపీకతో యెంతో అవస్థపడ్డానే” అన్నది పెనిమిటితో.

“అబ్బా పోమా! పాడుగోల! ఎన్నిడజ్జలు తెచ్చినా నిముషంలో ఫైసలుచేసి మళ్ళీ పీకలు పీకలంటూ పీకమీద గూర్చుంటావు.”

“అదేమిటండీ అట్లాఅంటారు. పసిబిడ్డతో గూడిన పని ఆయెను. ఆపిగలిన పీకతో పాలుపట్టితే బిడ్డ గుడ్డు గుడ్డుచుకోదండీ.”

“కథ పట్టులో ఉన్నది. మాట్లాడించకు. రసం చెడుతుంది.”

“మీ రాకథలో ఉంటే యిక్కడ యీకథ గడిచేదెట్లా? ఇప్పుడు యేమంత పొద్దుపోలేదు. ఒక్క మాటు పికారుగా బోయినట్టు పోయి ఒక్కపాలపీక కొనుక్కుస్తురూ. మీకు పుణ్యంఉంటుంది. మళ్ళీ ఆలస్యమైతే దుకాణాలు కట్టివేస్తారేమో.”

“మఱిమీ భయంలేదు. ఈబస్తీలలో రాత్రి పదిన్నరగంటలదాకా అంగళ్లు తీసేఉంటాయి. పాల పీకలు దొరక్కపోవు. ఈరోజుల్లో మీవంటితల్లులే యొక్కవని అందఱికితెల్లు. కాబట్టి దయచేసి నాకథా రచనకు అడ్డురాకు, ఏవేళకైన నీపాలపీక తెచ్చియిస్తాను గాని.”

“మళ్ళీ ఏమిటో కథ మొదలుపెట్టారే. అన్నట్టు నిన్నసాయంత్రం సినీమాకు వెళ్లివచ్చారు గామా? ఏ స్ట్రీనో చూచివచ్చారుకాబోలు, మొదలుపెట్టారు కథ.”

“నిజంగా నీకు మంచిజోష్యం వచ్చినట్లున్నది. తగినంత ప్రకటనలేక నీప్రతిభ కట్టుబడి ఉన్నది గాని లేకపోతే ఆమధ్య గాంధీగారి విడుదలనుగూర్చి రోజూ పత్రికలునింపిన దైవజ్ఞులకువచ్చినంత కీర్తివచ్చిఉండును.”

“రోజూ మీరువ్రాసే కథలనుబట్టే చెప్పవచ్చు. దీనికి జ్యోతిష్యంగూడా రావాలేనా? ఎందుకింత హేళన గాని నిజంచెప్పండి, మీ కథావస్తువు స్త్రీయే కామా?”

“కావచ్చు.”

“కావచ్చు నేమిటి, యెవరు వ్రాసినదానినో ఊహించినట్లు? నిజం అంటే! కామా?... అవును. సందేహం లేదు. అయినట్టు మీ ముఖంవంక చూస్తేనే తెలుస్తున్నది.”

“ఓహో! జ్యోతిషం ఒకటేఅనుకుంటూఉంటే సాముద్రకంగూడా చెప్పుతున్నావే. భేష్.”

“ఊరిక హాస్యంచేయకచెప్పండి, నేను ఊహించినది నిజమేగదా.”

“అబ్బ! నన్ను ఊరిక విసిగింపక వెళ్లిపో. నీ పాలబుడ్డి, పీక నీకు తెచ్చి సమర్పించుకుంటా గాని ఒక్కక్షణమాగూ. కథ సాగనీ! మనస్సులో అచ్చు గుద్దినట్టు చిత్రించుకున్న దివ్యసుందర విగ్రహమంతా నిముషంలో వచ్చిచెటిపివేశావు.”

“అదిగో దివ్యసుందర విగ్రహ మంటున్నారే యింకా సందేహమెందుకు? ఒకవంక కన్నుదోయి కన్యకాంత లడ్డంబైన మాతృభావముచేసి మరలవలె నంటూనేయుంటారు. పరనాదీసహోదరుల మని ప్రగల్భాలాడుతునే ఉంటారు. కలం చేతబుచ్చుకుంటే

ఆడదాని కథతప్ప మఱోటి వ్రాయరు. ఇదేమి చిత్ర మండీ!”

“మఱేమి చేయమంటావు, యిప్పు డిటువంటి కథలకుగాని పత్రికాప్రపంచంలో చలామణిలేదు. హాస్యపుపత్రికలలో యిది మఱీముఖ్యం.”

“పోనీ, ఆహాస్యపు పత్రికలకే వ్రాయకపోతే మఱోపత్రికకు మంచికథలు వ్రాసిపంపరాదా?”

“ఇతరపత్రికలకు పంపి యేమిలాభం? చదివే వాళ్లెవరు? ఏపత్రికలకూ వీటి వ్యాప్తిలేదు. అసలు ప్రజల అభిరుచే వీటిమీదఉన్నది.”

“సరేలండి. పిచ్చికథలన్నీ వ్రాసి పైన ప్రజల మీద తోసేస్తున్నారా, మొన్న యేదో పత్రికవారు ఒక ప్రత్యేకసంచిక ప్రకటించి ప్రజల యభిరుచి అన్నట్టుగానే?”

“నిజం అంటే. అవి యెన్నివేలో కర్చుపడ్డా యిటు, విన్నావా? దీన్ని బట్టి యేమి తేల్తున్నది. నేను నిష్ఠగా ఉంటున్నానుగదా, లోకమంతా అట్లాగే ఉంటున్న దనుకుంటున్నావు. ప్రజల్లో ముక్కాలు మువ్వీసం అంతా యిటువంటిరకమే. వీరి అభిప్రాయాన్ని బట్టే పత్రికలు గూడా సంచరిస్తున్నాయి. తమ సంచికలు అమ్ముడుపోకపోతే పత్రికాధిపతులు పత్రికలు ప్రకటించి యేమిలాభం? ప్రజల యభిరుచిని బట్టి వ్యాపారం సాగించడం వర్తకనీతి గదా.”

“అవును, మంచిమాట చెప్పారు. వ్యాపార దృష్టే యీపత్రికలకు; లోకహితచింత లేదు. ఉన్నట్లయితే యిటువంటి వెళ్లికథలు ప్రకటిస్తారా?”

“ప్రకటింపక యేమిచేస్తారు? ఇందాకనే చెప్పా నుగా, ప్రజల యభిప్రాయ ప్రకారం పోవడం పత్రికల ధర్మమని.”

“ఇదేమిటండీ, ధర్మమంటారు? ప్రవాహంలో పడి కొట్టుకుపోతూఉన్నవాడిని వెనుక నున్నవాడు ఒడ్డుకు లాగడం ధర్మమా, నీళ్లలో త్రోయడం ధర్మ మా? పత్రికలు మంచిఆదర్శంగాలవైతే ప్రజలదృష్టి

వక్రంగా ఉన్నా మంచిమార్గానికి లాగుతాయి. మఱీ పత్రికలే ఆమార్గాన నడుస్తూ ప్రజల యభిరుచి అట్లా ఉన్నదని సమర్థిస్తూఉంటే పత్రికల ప్రయోజనం యేమిటి? అయితే, మొన్న మన పెద్దవాడు గోగుపుల్లను సిగరెట్టుగా వ్రేళ్లసందున యిరికించుకొని నోట్లో పెట్టుకొని కాలుస్తూఉంటే వాణి చెంపపగలవేశా రెందుచేత?”

“అవును. ఆరేండ్లకుంకకు అదేమిపని, కాకపోతే?”

“వాడికి వాటిమీద అభిరుచి ఉన్నది, ఏమి చేయమంటారు? మంచిసిగరెట్లు దొరకక ఆగోగుపుల్ల పట్టుకొని అఘోరిస్తున్నాడు. తండ్రి అయినవారు మీరు వాడిఅభిరుచి తెలుసుకున్న తర్వాతనైనా అసలు సిగరెట్లు తెచ్చియిచ్చి ‘కాల్చుకోరా నాయనా’ అనక, చెంపలు వాయించడమా?”

“చాలు నీతెలివి. ఇకనోరుమూసుకో.”

“మఱీ మీరు చెప్పినదేగా? వెనుకోమాటు నేను మీయింటి కొచ్చినకొత్తల్లో యెవరో ఒకావిడ అతి సన్నని చీరొకటి కట్టుకోగా అది యెంతో బాగున్న దని నేను మోజుపడి నాకుగూడా అటువంటి చీరొకటి కొనిపెట్టండని నేను యెన్నివిధాల బ్రతిమలాడినా మీరు కొనిపెట్టారా, ‘ఫీ యిట్లాంటిచీరెలు కట్టుకోడం మర్యాదకా’దని చీవాట్లుపెట్టారుగాని?”

“అయితే యెందు కీఉపన్యాసమంతా?”

“ఉపన్యాసంగాదు, అభిరుచిని బట్టి వ్రాస్తున్నా మంటే చెప్పుతున్నాను. ప్రజల అభిరుచి వక్రంగానే ఉన్నా రచయితలు తమ రచనానైపుణ్యరచేత వారిని మంచిమార్గాన బెట్టాలె గాని నిద్రబోతురోగంతో కొట్టుకొనేవాడికి నల్లమందుఔషధం వేసినట్టుగా ప్రజల కుమార్గానికింకా దోహదంచేసే వ్రాతలు వ్రాయ డమా? అయినా, యిప్పటి రచయితల ధోరణి యింత లెండి. ఇంతకంటే మంచికథలు వ్రాయడం వారివల్ల గాదు.”

“ఎంతమాటన్నావు? స్త్రీప్రశంస లేకుండా కథలే వ్రాయలేమా? మీరేనా మాకుదిక్కు?”

“నిజమే. వ్రాయగలిగేఉంటే యెవరు వ్రాసినా ఒక్కమాదిరిగా బింబప్రతిబింబాలులాగా యీ కథ లేమిటి?”

“అదో షోక్.”

“పాడుషోకు. ఇందువల్ల మీకెంత అపఖ్యాతి కలుగుతుందో మీరు ఆలోచించుకోవడంలేదు. ఇంతకూ నేను మిమ్ములను ప్రార్థించేదేమంటే యిటువంటి కథలు వ్రాసి మీగౌరవం వమ్ముచేసుకోవద్దని.”

“రాజ్ఞీ గారి ఆజ్ఞ శిరసావహిస్తాను.”

“ఇదుగో యివే మనుష్యులను మాడ్చేమాటలు. అదిగో.....పిల్ల లేచినట్లున్నది. మీరు పాలసీక తేనే లేదు. మాటలుపెట్టుకొని కూర్చున్నారు. ఎట్లాగో!”

“బజారుకు వెళ్లబోతున్నవాణ్ణి అనవసరంగా కదిపి యీచర్చలోకి దింపి కథారచయిత లందరినీ దూసి పోస్తూ బజారుకు పోకుండాచేసింది నీవా నేనా?”

“సరే, నేనే లెండి. ఎందుకీవివాదం. బజారుకు వెళ్లిరండి త్వరగా.”

“చిత్తము.”

“మఱి త్రోవలో హఠాత్సంభవా లేమైనాకనిపిస్తే కథకు సామగ్రి కూర్చుంటూ అట్లాగే నిలబడిపోతా రేమా! ఇది సినీమాలో మొదటిఆట విడిచే సమయం గూడాను.”

“సరే, నేనుబిడ్డను చూస్తూఉంటాను. నీవుపోయి ఒక రబ్బరుసీక తెచ్చుకో.”

“అమ్మా! నావల్ల గాదు.”

“నన్ను పంపలేవు. నీవు వెళ్లలేవు. ఎట్లాపాపం?”

“అబ్బ! వెళ్లిరండి! ప్రతిదానికీ ముక్కు పట్టు కుంటారు. మీరు వెళ్లకుండా ఎవరు పట్టుకున్నారు?”

“సరేలే. నే నీరాత్రివేళ వెళ్లడం, నీవు సందే హించడం, మీ ఆడవాళ్ల నెవరినో చూచి యేదో

వ్రాస్తానని ఉడుక్కోడం—ఎందు కిగోల? ఈరాత్రివేళ యీచీకట్లో యీచలిలో బజారికిపోవడం నాకూ కష్టంగానే ఉన్నది గాబట్టి నాకోటుజేబులో పాల సీకలున్న అట్టలపెట్టె ఉన్నది తీసుకోపో.”

“అమ్మా యెంతవారండీ! తెచ్చి యింట్లో పెట్టేనా నన్నింతగా వాగించడం?”

“హుజూరివారి ఉత్తరువు ఉల్లంఘించి వస్తే అప్పటికప్పుడు పరువుబుడియిస్తారని భయంగానూ.”

౨

రాఘవరావు అప్పుడే సాయంత్రపుషికారు వెళ్లి వచ్చి కాళ్ళూ చేతులూకడుక్కొని తువ్వలుతో తుడు చుకుంటూ వంటయింటిగుమ్మంముందు నిలబడి “యెక్కడికి వెళ్లిందండీ” అన్నాడు యింట్లో వంట చేస్తున్న అత్తగారితో. ఆవిడా అల్లుణ్ణిచూచి ఆత్రంతో నెత్తిమీది చెంగు సవరించుకుంటూ “ఎక్కడికో పేరం టానికి వెళ్లిం”దన్నది.

రాఘవరావు వచ్చి వాకిట్లో వరండాలో ఉన్న పడకకుర్చీలో కూర్చున్నాడు. ఇంతలో పిల్లలిద్దరూ గేటువద్దనుంచే “నాన్న, నాన్న” అంటూ పరుగెత్తుకొని వచ్చి యిదిగో! అరటిపం డనీ, ఇదుగో మిఠాయిఉం డనీ, ఇదిగో పంచదారచిలకనీ తండ్రిని ఊరించడం మొదలుపెట్టారు. రాజేశ్వరి లోపలికి వెళ్లింది. “ఓయి బాబో యెక్కడో పెద్దపద్దే పడ్డదే. చాలా కొట్టు కొచ్చాకే” అంటూ రాఘవరావు బిడ్డలను ముద్దాడి “రాజేశ్వరీ!” అని పిల్చాడు భార్యను. రాజేశ్వరి లోపలినుంచీ ఊరి అన్నదేగాని బయటికి రాలేదు యెంతనేపటికీనీ. రాఘవరావు బెట్టుమనిషి గాడు. ఆవిడ పలుకరిస్తేనే పలుకుదామనీ, ఆవిడ చెప్తేనే విందామనీ, తానే అడి గితే తనగాప్ప కేదో లోటనీ, యేదో విపరీతపు ఊహ లతో యెక్కడనో ముడుచుకొని కూర్చుండే ప్రకృతి గా దతనిదీ. ఉల్లాసం ముందుపుట్టి తర్వాత అతను పుట్టాడు. ఒక్కమాటు బజారుకు వెళ్లివస్తే పుట్టెడు కబుర్లు కనుక్కొచ్చి వింతవింతకల్పనలతో అవి భార్యకు వినిపించి ఆవిడను నవ్వించి తానూ నవ్వు

తాడు. అట్లాగే భార్య యొక్కడికి వెళ్లివచ్చినా ఆవిశే  
షాలన్నీ చెప్పినదాకా వదిలిపెట్టడు. కబుర్లు చెప్పే  
విషయంలో రాజేశ్వరికిగూడా మంచి పాండి  
త్యమే ఉన్నది. అన్ని విషయాలూ బీరు  
బోకుండా పూసగ్రుచ్చినట్లు చెప్పుతుంది ఎక్క  
డకు వెళ్లివచ్చినా. కనుక ఆసతీపతులలో అరమర  
లేదు. ఒకరినొకరు ముందుపక్కరించాలనే వంతు  
లేదు సరిగదా ఒకరు తెలుసుకొనివచ్చిన సంగతు  
లొకరికి ముందుముందుగా చెప్పాలని వంతులుపడు  
తుంటారు. ఈచనువులు మెండవటంచేత వారిమాటలు  
మరీ ధారాళమై శ్రుతిమించి రాగానపడుతుంటాయి  
కాని ఆటలో దెబ్బ అరటిపండని లెక్కలోఉండవు.

రాజేశ్వరి బయటికిరావడం ఆలస్యమయ్యేటప్ప  
టికి రాఘవరావు తానే లేచి లోపలికివెళ్లి "రాజే  
శ్వరీ, మీఆడవాళ్లదే అదృష్టం. ఏదో షేరంటం పేరు  
చెప్పి రెన్నాళ్లనూ, మాన్నాళ్లనూ నోరుతీయ్యబడేసు  
కుంటూ ఉంటారు. మామగవాళ్ల కేషేరంటాలూ  
లేవు పాడు. ఎప్పుడైనా నల్లరమూ కలుసుకొని  
యేదైనా తినాలంటే తలా ఒకటో రెండో వదిలించు  
కోవాలె."

"అదే మంచిది యీషేరంటాల పేచీకంటే.  
ఇంటికోఅమ్మ చేరదీ నోటికోమాట మాట్లాడేదీ."  
అని రాజేశ్వరి మాతిత్రిప్పి ముఖము ముడుచుకున్నది.

"ఓళ్, యీ మొఖం ముడుపులకేమిలే. షేరంటం  
మంటే యిష్టంలేని ఆడవాళ్లున్నారా? ఈషేరంటాలే  
లేకపోతే ఈ వన్నెవన్నెచీరెలూ, ఈ రకరకాల  
జాకెట్లూ, ఈహోరాలూ, ఈపదకాలూ, ఈరవ్వల  
కమ్మలూ ఏమిగాను. ఎన్నితెచ్చినా యేమీ తేలేదని  
మీ రుసరుసలూ, తేలేక మా కసకసలూ ఈగ్రంథ  
మంతా ఎట్లా జరగాలి యీషేరంటాలు లేకపోతే.  
అయితే యెవరియింట్లో యివ్వాలి షేరంటం?"

"ఎవరియింట్లోనో ఒకరియింట్లో. అవమానం  
పడివచ్చేందుకు యెవరి యిల్ల యితేనేమి?"

"అవమానం యెందుకు జరిగిందీ? నీవూ ఓసిగ్గా  
పెట్టెలోసొమ్ములన్నీ పెట్టుకున్నట్లున్నావు. ఖరీదుగల  
చీరే కట్టావు. జంకీజాకెట్టే తొడిగావు. వేసవికాల  
మైనా పిల్లలను యీమా జామావేసి తీవిగానే అలంక  
రించి తీసుకపోయినావు. నీకు అవమానం జరగడానికి  
యేమీ అవకాశం లేదే?"

"చీరెలూ సొమ్ములూ చూచేనాయేమిటి  
మర్యాదచేసేది? చీరెలూ సొమ్ములూ సింగారింనుకోక  
పోతేమాత్రము నన్నెరగరా ఈ వీధిలోవాళ్లు?"

"అయితే నీకెందుకు అవమానం జరిగింది?  
అసలు కథేమిటో చెప్పు."

"ఏమిచెప్పను, నలుగురిలో ఆవిడ ఆమాట అనే  
టప్పటికి తలవంపులైపోతే?"

"ఎవరావిడ? ఏమన్నది?"

"ఏమంటుంది? మీసంగతి మీకు తెలియదా?"

"ఇదేమిటి యివ్వాలి నీమాటలన్నీ కొత్తగా  
ఉన్నాయి. నీకేమన్నా వైత్యం ప్రకాశించిందా  
యేమిటి? వెణ్ణిమొట్టిగా మాట్లాడుతున్నావు? అసలు  
సంగతేమిటో చెప్పు."

"కావండీ, వెంకటచలంపంతులుగారి యింట్లో  
వారి అమ్మాయికి నూసివ లిస్తామని కామేశ్వరమ్మ  
గారు షేరంటం పిల్చిపోతే, 'పోనీ యెరిగనవాళ్లు. పోక  
పోతే బాగుండదు. మళ్ళీ యెప్పుడై నా వాళ్లు మాయిం  
టికి రావద్దా' అని వెళ్లాను."

"వెళ్ళితే యేమి నష్టంలే. బుట్టెడు శనగలూ,  
నాల్లులడ్డువులూ, నాలుగు అరటిపళ్లూ, నాల్లుచిలకలూ,  
నాల్లు తములపాకుబీడాలూ బోలెడు వనూలుచేసుకొ  
చ్చావు."

"సమయాసమయా లెరుగకుండా యీ హాస్యా  
లాడితేనే కోపంవస్తుంది."

"ఆఁ, వెళ్లావు. కోపం ఆనిక రానివ్వవచ్చు. క  
కానీ."

“ఈ కథలతోనే వచ్చింది మావ్యధ అంతా.”

“ఏమి నాకథలంటే యింత కొరికొరికలాడుతున్నావు?”

“మీ కథలవల్ల నేగదా నేను అందరిలో అవమానం జేసింది.”

“ఇదేమిటి, ఆఖరుకు మీ పేరంటాళ్ల దాడి నా కథలమీది కొచ్చిందేమి?”

“ఎల్ల కాలము మీ కలపు దాడి ఆడవాళ్ల మీదనే అయితే వాళ్లు మాత్రం ఎన్నాళ్లు సహిస్తారు?”

“సరే, నీకు జరిగిన అవమాన మేమిటో చెప్పు. దానికి ప్రతీకారం నేను చెప్తాను. అరగంటైంది. సంగతి తేల్చువు.”

“నేను వెళ్లబుట్టికే ముత్తయిదువులంతా హాలు నిండా కూర్చోని ఉన్నారు. నేనూ వెళ్లి ఒకచోట కూర్చున్నాను. కూర్చోగానే ఒకావిడ నన్ను యెగాదిగా జూచి యీమె యెవరని పక్కనున్న ఆవిడను అడిగింది.”

“జోను, దర్జాగా ఉన్నావుగాదూ.”

“మన మేమి అంత యింటిపేరూ, నాకిటిపేరూ లేని అనామకులము కాదు గదా. చెప్పవచ్చునా? ‘ఆ కథలు వ్రాస్తాడే ఆయన పెళ్లా’ మన్నది. ‘ఏమిటి! హాస్యపు పత్రకలలో ఆడవాళ్ల మీద కథలు వ్రాస్తూఉంటాడే ఆయన పెండ్లామా?’ అని ఆవిడ వికవికా నవ్వింది. ఆవిడ నవ్వుగానే యీవిడా నవ్వింది. ‘ఈవిడైనా చెప్పదు కాబోలు’నని మొదటావిడన్నది. ‘ఈమెకూ యిష్టమేమో’ అని రెండో ఆవి డని మళ్లీ నవ్వింది. నాకు చచ్చినచావైపోయింది. తల నేలకు వంచుకున్నాను. ఏదైనా ఖ్యాతిపనేతే ఫలానీ ఆయన భార్య యీమె అంటే సంతోషంగా ఉంటుంది గాని, ఇట్లాంటి సందర్భంలో ఆయన గారి భార్య యీమె గారే అని వ్రేలుపెట్టి చూపిస్తే నలుగురిలో యెంత అవమానంగా ఉంటుందో చూడండి.” అని రాజేశ్వరి కళ్ల నీళ్లు గోటుజిమ్ముతూ తల వంచుకుంది.

“సరిసరి, దీని కిడిగూడానా? నీ వింత తెలివి తక్కువదానివిగా కనపడబట్టే వాళ్లట్లా ప్రేలిపోయినారు. అయినా మీ ఆడవాళ్లకే దుర్గుణ మున్నదే. పోవలసినచోటికి సూటిగా బోయి కావలసిన పనేమో అయినతర్వాత నెమ్మదిగా కొంపకురారు. సమయా సమయాలు గమనించకుండా అనవసరపు జోక్యాలు కల్పించుకొని అప్రస్తుత ప్రసంగాలు చేస్తుంటారు.”

“అయినా నేను యెన్ని మార్లు మీతో మొఱబెట్టుకున్నాను, ఇట్లాంటి కథలు వ్రాయవద్దని. మీరు విన్నారుకాదుగదా. పైగా నాకుగూడా యిష్టమని వాళ్లు అనుకుంటున్నారు. నిజం వాళ్ల కేమి తెలుస్తుంది.”

“వాళ్ల కేమి తెలియాలే. మనయిష్టం మనది. మనచేతిలో కలానికి వారి పెత్తనమేమిటి? లోకమంతా ఒకటిగా ఉంటుందా? నాకథలు చాలా బాగా ఉంటాయని యెంతమంది మిత్రులు ప్రశంసిస్తూ ఉత్తరాలు వ్రాశారో నీకు తెల్సుగదా. ఇక పత్రికాధిపతుల పొగడ్డలకు లెక్కలేదు. ప్రతిసంచికలోనూ మీకథఉంటేనేగాని మాపత్రికకు శోభలేదని వ్రాస్తూ ఉంటారు.”

“అవునుగాని నీళ్లంతా మగవారేగదా. నెమలి కంటి కన్నీరు వేటగానికి కనుపించుతుందా?”

“మీరంతా నెమిళ్లూ, మేమువేటగాళ్ల మూనా!”

రాజేశ్వరి చిటునవ్వు నవ్వింది.

“అబ్బో, ఎంత జాత్యభిమానము!” అన్నాడు రాఘవరావు.

“అవును. నేను మొదట స్త్రీని. తర్వాత మీకు భార్యమ. మా స్త్రీలలో ఒకరినంటే ఒకటి, ఒకరినంటే ఒకటినా. ఇప్పుడు మన తెలుగుపత్రికలంతటా తమపై విచ్చలవిడిగా వ్రాయబడుచున్న కథానకములు చూచి స్త్రీ ప్రపంచమంతా యెంత ఆగ్రహమునూ, అసహ్యమునూ, విచారమునూ పొందుతున్నదో మీకేమి తెల్సు. మా సమాజములో యిటువంటి కథ

లేవైనా చదువుతూఉండగా వాళ్లు మాట్లాడే మాటలు వింటే తెలుస్తుంది. వాళ్ల పరితాపమూ, రోషమూ నిజంచెప్తా వినండి. నాకుగూడా యిటువంటి కథలంటే అసహ్యమే సుమా. అయినా మీరు మీకథలు వ్రాసేభారము మీమీదే వేసుకోకుండా నన్నుగూడా కల్పితుంటారు. దీన్నిబట్టే గాబోలు, వాళ్లు నేనుగూడా మీకు సాయమేనని అన్నారు. ఏమైనాసరే ఈమాటు మీరు 'నేనూ మారాజేశ్వరీ' అని కథవ్రాస్తే నేను ఊరుకోను."

"ద్యామేజీనూటు తెస్తావా, డైవోర్సు కోరుతావా?"

రాజేశ్వరీ పకాపకా నవ్వింది.

"ఇకలే. వంటైందేమోకనుక్కో. ఆకలవుతున్నది" అని తువ్వలు రాజేశ్వరీమీద కొట్టి ఆమెచేతిలో అరటి పండు తీసుకొని ఒలిచి నోట్లోవేసుకుంటూ 'త్వరగా భోజనంచేస్తే ఒకకథ నా వ్రాసుకుంటా'నంటూ నవ్వుతూ వాకిట్లోకి వెళ్లాడు రాఘవరావు. "అదిగో మళ్లీ కథ వ్రాయాలనే" అన్నది భయపడే మొఖంతో రాజేశ్వరీ.

వంటమనిషి జబ్బుచేసి ఊరికి వెళ్లినప్పటినుంచీ తల్లి ఉండి వంట చేసిపెట్టుతూన్నా రాజేశ్వరీ పనికి చాలుగానే ఉన్నది. వంటక తైమీద వదిలిపెట్టినట్టుగా తిండితిన్న వెండికంచాలుగూడా వదిలిపెట్టవచ్చి పేనిమిటితో ముచ్చట్లాడుతూ కూర్చోడానికి వీలుగావటం లేదు. రాజేశ్వరీ తమ స్త్రీసమాజంనుంచి యింటికిరాగానే బాగా ప్రాద్దు క్రంకింది. పిల్లలు అన్నానికీ, పాలకూ గీగా అని గోలపెట్టడం మొదలుపెట్టారు. వంటనే యెడపిల్లలిద్దరికీ కంచాలు వాల్చి అన్నం తింటూ ఉండడని కూర్చోపెట్టి పసిబిడ్డకు పాలు పట్టింది. పిల్లలుముగ్గుర్ని స్త్రీమితపటచేటప్పటికి రాఘవరావు వచ్చాడు. రాఘవరావుగూడా భోజనంచేసినతరువాత రాజేశ్వరీభోజనంచేస్తూఉంటే తల్లి గూడా ఫలహారం అయిందనిపించింది. అంత యిద్దఱు లేచి చెటొకపని చేసుకొని వంటయింటి తలుపులన్నీ వేసి బయట బడ్డారు. లక్ష్మీదేవమ్మగారు నెమ్మదిగా వెళ్లి ప్రక్క

గదిలో ఉన్న నవారుమంచముపై మేను వాల్చింది. రాజేశ్వరీ తాంబూలపు సరంజాం తీసుకొని గదిలోకి వస్తూ పడుకకుర్చీలో కూర్చుండి యేదో కులాసాగా భావగీతా లాలాపిస్తూఉన్న పేనిమిటినిచూచి నవ్వుతూ "యివ్వాలి మా సమాజంలో యేం జరిగిం దనుకున్నా" రన్నది. "ఏమి లేమి" టన్నాడు రాఘవరావు.

"ఇవ్వాలి సోమవారం పత్రికలు చదివేరోజు గదా. రోజూ యీ పిల్లలతో చదువుకోడానికి వీలే ఉండదు. అక్కడికి వెళ్లితే అన్ని విషయాలూ విని తెలుసుకోవచ్చునుగదా అని వెళ్లాను."

"వెళ్లితే?"

"అసలు మావాళ్లీ తమాషాపత్రిక లేవీ చదువనే చదువరు. ఏ కృష్ణాపత్రికో, యే ఆంధ్రపత్రికో, ఏ భారత్, ఏ గృహలక్ష్మీ తీసి అందులో ముఖ్యమైన దేశవిషయాలు, సంఘవిషయాలు, ఆర్థికవిషయాలు, విదేశ వృత్తాంతాలు, గాంధీమహాత్ముని వ్యాసాలూ యిట్లాంటివి చదువుతారు. తెలియని విషయాలు చెప్పుతారు. అట్లాగే సభ ఆరంభమైంది. కృష్ణాపత్రికలోని జాయింటుకమిటి రిపోర్టుమీద 'బయటపడిన'దనే ప్రధాన వ్యాసం చదివి వాటిమీద చర్చలుచేశాము. దానితోనే చాలాకాలం గడిచిపోయింది. తర్వాత ఆంధ్రపత్రికలో అక్కడక్కడ ముఖ్యమైనవి చదివి భారతిలోగూడా ఒకటి రెండు చదివాము."

"ఒకపత్రికను ఒకరమే చదువుతాము. మీ ఆడ వాళ్లు ఒక్కదానినే అందఱూ చదువుతారా? ఒకరు చదివి వినిపిస్తూఉంటే బడిపిల్లలాగా అందఱూ తలా తలా ఒకసంచిక చేతిలోబట్టుకొని చూస్తూఉంటారా ఏమిటి?"

"ఏమిచిత్రమండీ! పత్రికలంటే ఏదో ఒక్కటే ఉంటుంది. గాని వచ్చినవాళ్లందరికీ తలాఒకటి యొక్కడ దొరుకుతాయి. అంటే అన్నీ ఒకరే చదువరు. తలా కానేవు చదువుతారు గనుక అందఱూ చదివినట్టే అనుకుంటాము."

“ఓహో! అదాసంగతి. తర్వాత.”

“తీరా చదవడం అంతా అయి లేవాలనుకుంటూఉండగా అక్కడ పసిఉన్న హాస్యపు పత్రిక నొకదానిని చూచి ‘దీనిలోగూడా ఒక కథ చదవం’ డన్నది కమలమ్మగారు. “ఎబ్బే, వద్దు. అవి సరసంగా ఉండవండీ” అన్నది మహాలక్ష్మమ్మగారు. ‘మఱీ అంత మోటగా పోకుండా మృగువుగా వ్రాసేవారున్నారు. వారి కళ్ళేదైనా చదవండి. పాపం, ‘కమలమ్మగారు రడుగుతున్నా’ అన్నది వెంకటలక్ష్మమ్మగారు. ‘అయితే చదువుతా ఉండండి’ అని మహాలక్ష్మమ్మగారు పత్రిక చేతికి తీసుకుని ఒకకథ చదవడం ఆరంభించింది. ఏదో ఒకటిరెండుపేజీలు బాగానే నడిచింది. ఏమో యిట్లాగే తక్కిన రెండుపేజీలు గడిస్తే బ్రతికిపోతా మనుకున్నాము. ఇక నేనున్నది, రంగు మాటింది. క్రమంగా చిత్రాంగీసారంగధరులు నేపథ్యంలోనుంచి తొంగిచూడటం మొదలుపెట్టారు. అదైనా మృగువుగా పోతుందేమో అనుకున్నాము. దానిలుబంగారంగాను, ఆకథానాయకి చిత్రాంగికంటే నాలుగాకులెక్కువ చదువుకున్నది. చెప్పలేను దానిమాటలు. ఆసవతి మేనల్లుణ్ణి పట్టుకొని అది వేధించిన వేధింపు, ఆసినమాటలు, రామ! రామ! అందము చెవులు మూసుకున్నాము. అమాయకురాలు కమలమ్మగారు దాని వికృతపుమాటలకు నవ్వుతూ ఉంటే ‘నాకు నవ్వు రావడంలేదు. ఒళ్లు మంకిపోతూ ఉన్న’ దన్నది లక్ష్మీనరసమ్మగారు. ‘ఇక ఆపివేయండి! దాని దుంపతెగ, పూర్తికాకపోతే మానె’ అన్నది కటకట పడుతూ వెంకటలక్ష్మమ్మగారు. మహాలక్ష్మమ్మగారికి గూడా చదవడం దుస్సహం అనిపించిందిగాబోలు కథ పూర్తికాకుండానే ఆపివేసింది. ‘ఇందుకేనండీ, నే నిటువంటి కథలు మొదలుపెట్టను. నాకు భయమే. నల్లరూ కూర్చోని ముచ్చటగా చదువుకోవద్దని కావివి’ అన్నది మహాలక్ష్మమ్మగారు.

“నిజంగా యిటువంటి ఆడది యొక్కడైనా ఉంటుందా? ఎటువంటి అనుచితపు కల్పన అండీ అన్నది లక్ష్మీనరసమ్మగారు.

“కథకుల కలములలో కాంతలు యెంత యెల్లిదమై పోయినారండీ. నిజంగా సహింపదగ్గ విషయం కాదన్నది వెంకటలక్ష్మమ్మగారు.”

“అయ్యో! అంతా పూర్తిగా చదువకపోయినారా! మీకోసం కొంత చల్లారునే” అన్నాడు రాఘవరావు.

“ఏమీ చివర యేమైంది?” అన్నది రాజేశ్వరి. “అది అంతా కట్టిఅబద్ధమని కథకుడే వ్రాశాడు” అన్నాడు రాఘవరావు.

“అయితే మీరుగూడా చదివారా ఆకథ?”

“ఆ. చదివాను.”

“చదివేవాళ్లకు నోరు రాదాయె. వినేవాళ్లకు చెవులో నూదులు గ్రుచ్చుకుంటున్నట్టుంటే ఏమిటి చదివేది. అయినా వట్టిదని ఆకథకుడు చెప్తేనేగాని మాకు తెలియదా. అట్లాంటి ఆడది ఉంటుందా? ఎక్కడైనా కట్టిది కాకపోతే మేమెవరమూ నిజమనుకోలేదు.”

“అయితే చివరకేమి చేశా”రన్నాడు రాఘవరావు.

“లక్ష్మీకాంతమ్మగారు చివాలున లేచి ఈరచనలమీద మన అసమ్మతి తెలియజేస్తూ ఒకతీర్మానం చేద్దాము. నిజంగా యీకథలు స్త్రీలను అవమానపటి చేవిగానూ, దూషించేవిగానూ ఉంటున్నవి. వీటిని ఉపేక్షించడం స్త్రీల ఆత్మగౌరవానికి భంగకరమన్నది. నిజమేనంటే నిజమే నన్నారు, అందలూ. వేరే యింకోసభ యెందుకు, యీ సభలోనే చేద్దామని లక్ష్మీనరసమ్మగారు రన్నారు. వారసభను బహిరంగసభగా మార్చారు. ప్రెసిడెంటు నెన్నుకున్నారు. అందటి ఉపన్యాసాలూ అయినతర్వాత మూడుతీర్మానాలు చేశారు.

“మొదటి తీర్మానం: ప్రస్తుతకాలంలో కొందరు పురుషులు వ్రాస్తూఉన్న కథలుస్త్రీలకుఅవమానకరముగా ఉంటూఉన్నవి కావున యిటువంటి కథలువ్రాయడము అనుచితమని యీసభవారువారిని హెచ్చరిస్తూఉన్నారు.

“రెండోతీర్థానం: ఇటువంటికథలను ప్రచురించే పత్రికలు స్త్రీసంఘానికి ద్రోహం చేస్తున్నవి. గనుక ఇటువంటిపత్రికలను నిరసిస్తూ ఆంధ్రదేశమునందలి మహిళాసంస్థలన్నియు తీర్మానములు చేసి సదరు పత్రికాధిపతుల కందజేయవలయునని యీసభవారు ఆంధ్ర మహిళామణులను ప్రార్థిస్తూ ఉన్నారు.

“మూడోతీర్థానం: ఏపత్రికలైతే స్త్రీల నవమానించు ఇట్టికథలను విరివిగా చిత్రపటములతో సహా ప్రచురించుచున్నవో ఆపత్రికలను స్త్రీలు తమయింటికి రానీయరాదనియూ, ఒకవేళ వచ్చినట్లయితే చదువకుండానే వాటిని పఱచున చింపి వంటపాత్రలు వగైరాలు దించుకునే నిమిత్తమూ, యింకా పసిపిల్లల అశౌచములు వగైరాలు తుడిచేనిమిత్తమున్నూ వినియోగించ

వలయుననియు ఈసభవారు స్త్రీల నందరినీ హెచ్చరిస్తున్నారు.

“అని. అంతటితో ప్రొద్దుకుంకుంది. ఓయి బాబో, వంటవేళయిందంటూ అందఱమూ బిలబిలాయింటికి వచ్చా” మన్నది రాజేశ్వరి.

రాఘవరావు రాజేశ్వరి చెప్పినవృత్తాంత మంతా విని ఆశ్చర్యబోయి

“ఆఆడవాళ్లంతా అట్లాపెచ్చరిల్లి యిష్టమువచ్చినట్లు తీర్మానాలు చేస్తుంటే నీవేమి చేస్తున్నా” వన్నాడు రాజేశ్వరిని కోపంతో.

“నే నాసభకు అధ్యక్షత వహించా” నన్నది రాజేశ్వరి.

## ఆంధ్రవాఙ్మయ సూచిక

(ముద్రితాముద్రితగ్రంథముల పట్టికలు)

ఈ పుస్తకమున ౧౯౨౭-వ సంవత్సరము చివరవరకు అచ్చయిన తెలుగుపుస్తకములపట్టిక ఒకటి, ఆపుస్తకములను వ్రాసినవారి పట్టిక ఒకటి, విషయమునుబట్టి విభాగించి ఆయా విభాగములక్రింద వచ్చిన పుస్తకముల పట్టికలు, ఇంకా కాకినాడ ఆంధ్రసాహిత్యపరిషత్తు లైబ్రరీలోను, తంజావూరు సరస్వతీ లైబ్రరీలోను, చెన్నపురమున ఓరియంటల్ లైబ్రరీలోను ఉండే వ్రాతపుస్తకములలో ఇప్పటికి అచ్చుకాకుండా ఉన్న తెలుగు పుస్తకముల పట్టికలును, ప్రణేయము అకారాదిగా ఉన్నవి. ఆంధ్రవాఙ్మయవిమర్శనరూపమయిన ప్రకాశకుల పీఠిక ౧౦౮ పుటల పరిమితిగలది యీ పుస్తకమున ఉన్నది.

తెలుగుభాషలో పుట్టిన పుస్తకములను, వానిలో, ఈపుస్తకము ముగియునప్పటికి అచ్చయినవానినీ, కాని వానినీ తెలిసికొనుటకు ఈ సూచిక చాల ఉపయోగకరము.

భారతీసైని పుస్తకము, పుటలు ౬౨౦, మంచికాగితములు వెల రు. ౧-౦-౦ మాత్రమే.

మేనేజరు, ఆంధ్రగ్రంథమాల, నెం. ౭, తంబు శెట్టివీధి, మదరాసు.